

60 Anniversarju mit-Twaqqif tal-Banda Lourdes fil-Qrendi

minn Joe A. Magro, President

Sittin sena ilu graw żewġ avvenimenti kbar fl-istorja bikrija tas-Socjetà Mużikali Lourdes, li hallew impatt kbir fis-snin ta' wara. Dawn kienu l-hatra ta' l-Avukat Dr. Ġużè Cassar fl-età ta' 24 sena, l-ewwel avukat tal-Qrendi, fil-kariga ta' President ta' *Lourdes Philharmonic Club*, kif kien maghruf dak iż-żmien l-każin u t-twaqqif tal-Banda Lourdes, l-ewwel banda fil-Qrendi.

Id-dinja kienet ghadha ddominata xi ftit mit-Tieni Gwerra Dinjija u hafna mill-ispazju tal-każin kien mehud mir-refugjati, il-biċċa l-kbira mill-Kottonera. F'dik l-epoka hafna mill-Orkestri li kienu jeżistu fil-każin bdew jiġu trasformati f'baned u anke fil-Każin Lourdes beda jinhass il-bżonn li l-Orkestra Bellini kienet ghamlet żmienha u flokha tiġi fformata banda.



Festa 1943



Festa 1943

Providenzjalment fil-każin taghna kien jattendi, flimkien ma' suldati ohra li kienu stazzjonati fil-Palazz tal-Guarena u fil-viċinanza tal-Qrendi, Surgent fl-RMA, Mro. Mikiel Ciantar, Żebbuġi, li kien kapaċi hafna ghal dik li hija direzzjoni mużikali. Il-Kumitat Eżekuttiv taht il-presidenza ta' Dr. Cassar approva t-twaqqif tal-banda u f'Ġunju 1942 Mro. Mikiel Ciantar inhatar l-ewwel Surmast u Fundatur tal-Banda Lourdes. Bl-ghajjnuna tas-Sur Carmel Aquilina, Direttur tal-Każin, hadu hsieb jghallmu għadd kbir ta' allievi ġodda, kollha mill-Qrendi, u f'qasir żmien harighom idoqqu mal-Banda Lourdes.

Din il-banda li twaqqfet fl-1942 kienet iffurmata minn dawn il-bandisti:
Benjamin Cassar - *flawt*, Carmelo Abdilla - *kwardin*,


Nazzareno Attard Barbara, Giuseppi Aquilina, Benjamin Cassar, Kalcidon Aquilina, Salvu Magro, Toni Axiaq, Efrem Vella, Giuseppi Farrugia u Nazzareno Fenech - *Klarinetti*, Benjamin Vella, Michael Brincat, Giuseppe Pace, Nazzareno Magro, Tony Bugeja - *Kurunetti*, Pinu Axiaq - Kornu, Carmelo Aquilina, Jack Magro - *Althorn*, Nikol Vella (li ghadu jdoqq sal-lum), Francis Tabone - *Euphonium*, Carmelo Tanti, Andrew Magro u Salvu Magro - *Bassi si b*, Louis Galea - *Contrabasso*, Edward Cassar - *Tambur*, Pinu Zammit - *Katuba*, u Tony Falzon - *Platti*.

Dawn il-bandisti kienu kollha mill-Qrendi, membri ta' *Lourdes Philharmonic Club* u l-uniċi bandisti barra mir-rahhal kienu ż-żewġt iftal ta' l-istess Surmast Mikiel Ciantar, Nikol li kien idoqq tromba solo u Karmenu li kien idoqq kornu.


Il-lezzjonijiet tal-mużika kienu jsiru nhar ta' Sibt filghaxija u l-Hadd filghodu kienu jinżammu l-kunċerti tal-Banda. Mro. Ciantar tant kien hadha bis-serjetà t-twaqqif tal-Banda Lourdes li mis-Sibt għall-Hadd kien jorqod fil-każin, sabiex l-ghada filghodu kien jisbah mill-ewwel il-Qrendi. Mro. Ciantar ma kellux diploma mużikali ghax dak iż-żmien ma kinux moda, izda kellu "widna" perfetta għall-mużika. Nota hazina ma kinitx tahrablu. Kien bniedem ta' dixxiplina li bena l-karriera mużikali tieghu mal-Banda RMA. Il-mużika fuq il-manuskritti kien ipittira.

F'dak iż-żmien fost il-mużika li kienet tindaqq mill-Banda Lourdes insibu b'cejjeċ operistiċi, mużika militari, marċi brijużi u anke mużika taż-żfin. Hafna mill-partituri mużikali kienu jingiebu mill-istess Surmast Ciantar li kien jissellifhom minghand il-Banda Militar tal-RMA.

L-ikbar wirt li hallielna Mro. Mikiel Ciantar huwa l-kompożizzjoni mużikali ta' l-Innu tal-Banda, li ghadu jindaqq sal-lum, fuq versi tal-habib tieghu, Żebbuġi wkoll, il-Poeta Nazzjonali Dun Karm Psaila.



Mro. Mikiel Ciantar



Dun Karm Psaila, il-poeta nazzjonali



Privat fil-Qrendi

MATHS O' LEVEL • PURE MATHS A' LEVEL

minn għalliema gradwata għall-eżamijiet tas-SEC ta' Mejju 2003

Il-Kors jibda f'Lulju

Tel. 9986 7525